

ಪ್ರಸ್ತಾವನ್:

ವೊಗಾಚ್ಯಾಂನೊ,

ಆಪ್ ಆಮಿ ಆಮ್ಚ್ಯಾ ಸೊಮ್ಯಾ ಜೆಜುಚ್ಯೆ ಆಪ್-ಪರ್ಗಟ್ಣೆಚಿ ದಬಾಜಿಕ್ ಪರಬ್ ಸಂಭ್ರಮ್ತಾಂವ್.

ಆಯ್ಚಿ ದೇವ್‌ಸ್ತುತಿ 'ಜೆಜುಕ್ ಆಮ್ಚೆಂ ಜಿವಿತ್ ಕಾಣಿಕ್ ಜಾವ್ನ್ ಅಪುರ್ನ್ ತಾಕಾ ಹೆರಾಂಕ್ ಪರ್ಗಟ್ಣೆಂ ನೆಕೆತ್ರ್ ಜಾಯ್ಜೆ' ಮ್ಹಳ್ಳೊ ಸಂದೇಶ್ ದಿತಾ.

ಉದೆಂತಿ ಗಾಂವಾಂತ್ ತ್ಯಾ ನೆಕೆತ್ರಾ ಮುಕಾಂತ್ರ್ ಜೆಜು ಬಾಳ್ಕಾಚಿ ವಳಕ್ ತ್ಯಾ ಜಾಣ್ವಾಂಕ್ ಲಾಭ್ಲೆ ಪರಿಂ, ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಿಂ ತ್ಯಾಚ್ ಜೆಜುಕ್ ಆಮಿ ಭೆಟೊಂಕ್ ಆನಿ ಆಮಿ ತಾಚ್ಯಾ ಉಜ್ವಾಡಾಚಿಂ ನೆಕೆತ್ರಾಂ ಜಾವ್ನ್ ಪಾಟಿಂ ಪರ್ತೊಂಕ್ ಆನಿ ಆಮ್ಚೆ ಜಿಣಿಯೆ ಮುಕಾಂತ್ರ್ ಹೊ ಉಜ್ವಾಡ್ ಹೆರಾಂಚ್ಯಾ ಜಿವಿತಾಕ್ ಫಾಂಕೊಂವ್ಕ್ ಜೆಜು ಬಾಳ್ಕಾ ಥಾವ್ನ್ ಕುರ್ಪಾ ಮಾಗ್ಯಾಂ.

ಬಾವಾಧ್ಯಾಂಚಿ ಪ್ರಾರ್ಥನಾಂ

1. ಬಾಪಾ, ಪವಿತ್ರ ಸಭೆಚ್ಯಾ ಮುಕೆಲ್ಯಾಂನಿ ತಾಂಚೆ ತಾಬೆನ್ ದಿಲ್ಲ್ಯಾ ಸರ್ವ್ ಲೋಕಾಕ್ ಜೆಜು ಕ್ರಿಸ್ತಾಚಿ ಖರಿ ವಳಕ್ ದಿವ್ನ್ ತೊ ಸಂಸಾರಾಚೊ ಖರೊ ಉಜ್ವಾಡ್ ಆನಿ ತಾಚೆ ಮುಖಾಂತ್ ಮಾತ್ ಸೊಡ್ವಣ್ ಮ್ಹಳ್ಳೆಂ ಸತ್ ಧೈರಾನ್ ಪರ್ಗಟುಂಕ್ ತಾಂಕಾಂ ತುಜ್ಯಾ ಬೆಸಾಂವಾಂನಿ ಭರ್ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚೊ ದೇಶ್ ವಿವಿಧ್ ಜಾತಿ-ಕಾತಿಚ್ಯಾ, ವಿವಿಧ್ ಭಾಸಾಂಚ್ಯಾ, ವಿವಿಧ್ ಸಂಸ್ಕೃತಿಚ್ಯಾ ಲೋಕಾಂಚೆಂ ಪಾಳ್ಣೆಂ ಮ್ಹಳ್ಳೆಂ ಸತ್ ಆಮ್ಚ್ಯಾ ರಾಷ್ಟ್ರಾಂಚ್ಯಾ ಮುಖೆಲ್ಯಾಂನಿ ಸಮೋನ್ ದೇಶಾಚ್ಯಾ ಸಂವಿದಾನಾ ಪ್ರಕಾರ್ ಸರ್ವ್ ಲೋಕಾಂಚೆಂ ಹಕ್ಕಾಂ ಸಾಂಬಾಳುಂಕ್ ಆನಿ ಲೋಕಾಚ್ಯಾ ಬರೆಪಣಾ ಖಾತಿರ್ ವಾವ್ರುಂಕ್ ತಾಂಕಾಂ ಉಜ್ವಾಡ್ ದಿ ಮ್ಹಣ್ ಮಾಗ್ತಾಂವ್.

3. ಸುರ್ವಿಲ್ಯೆ ಪವಿತ್ರ ಸಭೆಂತ್ ತಾಂಚೆ ಮಧೆಂ ಗರ್ಜೆವಂತ್ ಮ್ಹಳ್ಳೊ ಕೊಣ್‌ಚ್ ನಾ ಮ್ಹಳ್ಳಿ ಸಮಾಜ್ ರಚುಂಕ್ ಹರೆಕ್ಲಿಂ ಎಕಾಮೆಕಾಚ್ಯಾ ಬರ್ಯಾಪಣಾ ಖಾತಿರ್ ವಾವ್ರ್ಲಿಂ. ಆಮ್ಚೆಯಿ ಫಿರ್ಗಜೆಂತ್ ಆಮಿ ಸಮೆಸ್ತಾಂ ಜೆಜುಚ್ಯೆ ಮಿಸ್ತಿಕ್ ಕುಡಿಚೆ ಸಾಂದೆ, ಎಕಾಮೆಕಾ ಭಾವ್-ಭಯ್ಣಿಂ ಮ್ಹಳ್ಳೆಂ ಸಮ್ಜುನ್ ಎಕಾಮೆಕಾಚ್ಯಾ ಬರ್ಯಾಪಣಾ ಖಾತಿರ್ ವಾವ್ರುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.

4. ಮಿಸಾಂವ್ ಗಾಂವಾಂನಿ ಮಿಸಾಂವ್ ವಾವ್ರ್ ಕರ್ಚಿಂ ಭಾವ್-ಭಯ್ಣಿಂ ಜೆಜುಚಿ ವಳಕ್ ಸೆವೆ ದ್ವಾರಿಂ, ಶಿಕ್ಪಾ ದ್ವಾರಿಂ, ಭಾವಾರ್ಥಿ ಜಿವಿತಾ ಮಾರಿಫಾತ್ ಪರ್ಗಟಾನಾ ತಾಂಕಾಂ ತುಂ ರಾಕ್ ಆನಿ ಸಾಂಬಾಳ್ ಆನಿ ತಾಂಚೊ ಮಿಸಾಂವ್ ವಾವ್ರ್ ಸುಫಳ್ ಕರ್ ಮ್ಹಣ್ ಮಾಗ್ತಾಂವ್.

5. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲ್ಯಾ ಆಮಾ ಸರ್ವಾಂ ಥಂಯ್ ಮಾಯಾ ಮೋಗ್, ಎಕ್ವಟ್ ಆನಿ ಶಾಂತಿ ವಾಡಯ್. ಆಮಿ ಎಕಾಮೆಕಾಚ್ಯಾ ಗರ್ಜಾಂತ್ ಪಾವ್ರುಂಕ್ ಆಮ್ಕಾಂ ಉದಾರ್ ಮನ್ ದಿ ಮ್ಹಣ್ ಮಾಗ್ತಾಂವ್.

ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಊಟ್, ಪರ್ಜಳಿತ್ ಜಾ, ತುಜೊ ಉಜ್ವಾಡ್ ಆಯ್ಲಾ, ಸರ್ವೆಸ್ಪರಾಚಿ ಮಹಿಮಾ ತುಜೆರ್ ಪರ್ಜಳಾ. ಪಳೆ, ಪ್ರಥೆರ್ ಅಂಧಾರ್ ವಿಸ್ತಾರ್ಲಾ, ಆನಿ ರಾಷ್ಟ್ರಾಂಚೆರ್ ಕಾಳೊಕ್. ತರೀ ತುಜೆರ್ ಸರ್ವೆಸ್ಪರ್ ವಯ್ರ್ ಸರ್ತಾ, ತಾಚಿ ಮಹಿಮಾ ತುಜೆರ್ ದಿಷ್ಟಿ ಪಡ್ತಾ. ರಾಷ್ಟ್ರಾಂ ತುಜ್ಯಾ ಉಜ್ವಾಡಾಶಿಂ ಯೆತಾತ್, ಆನಿ ರಾಯ್ ತುಜ್ಯಾ ಉದೆವಾಚ್ಯಾ ಪರ್ಜಳಾಶಿಂ. ತುಜೆ ದೊಳೆ ಉಬಾರ್ ಆನಿ ಭೊಂವ್ತಿಂ ದೀಷ್ಟ್ ಲಾಯ್: ಸಗ್ಳಿಂ ಎಕ್ಟಾಂಯ್ ಜಾವ್ನ್ ತುಜೆಶಿಂ ಯೆತಾತ್, ಪಯ್ಸ್ ಪಯ್ಸ್ ಥಾವ್ನ್ ಯೆತಾತ್ ತುಜೆ ಪೂತ್, ಆನಿ ತುಜ್ಯಾ ಧುವಾಂಕ್ ಹಾಂಡಿರ್ ಬಸೊವ್ನ್ ಹಾಡ್ತಾತ್. ಹೆಂ ಪಳೆವ್ನ್ ತುಂ ಪರ್ಜಳಿತ್ ಜಾತಲಿಯ್, ತುಜೆಂ ಕಾಳಿಜ್ ಉಡ್ತಲೆಂ ಆನಿ ರೂಂದ್ ಜಾತಲೆಂ, ಕಿತ್ಯಾಕ್ ದಯಾಚಿ ಸಂಪತ್ತಿ ತುಜೆಶಿಂ ವ್ಹಾಳ್ತಲಿ, ರಾಷ್ಟ್ರಾಂಚಿ ಗ್ರೇಸ್‌ಕಾಯ್ ತುಜೆಶಿಂ ಯೆತಲಿ. ಕರಿಂ ಹಿಂಡಾಂ ಹಿಂಡಾಂನಿ ಯೆವ್ನ್ ತುಜೊ ಗಾಂವ್ ಭರ್ತಲಿಂ, ಮಿದಿಯಾನಾಚಿಂ ಆನಿ ಎಫಾಚಿಂ ತರುಣ್ ಕರಿಂ. ಭಾಂಗಾರ್ ಆನಿ ಧುಂಪ್ ಹಾಡುನ್ ಶೆಬಾ ಥಾವ್ನ್ ಸಗ್ಳಿಂ ಯೆತಲಿಂ ಆನಿ ಸರ್ವೆಸ್ಪರಾಚಿ ಸ್ತುತಿ ಕರ್ತಲಿಂ.

ದೆವಾಚೆಂ ಉತರ್ ಹೆಂ

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಎಫೆಜ್‌ಗಾರಾಂಕ್ ಬರಯಿಲ್ಲ್ಯಾ ಪತ್ರಾಂತ್ಲೆಂ ವಾಚಪ್

ತುಮ್ಚ್ಯಾ ಹಿತಾ ಪಾಸತ್ ದೆವಾನ್ ಎದಿ ವರ್ತಿ ಜವಾಬ್ದಾರಿ ಮ್ಹಾಕಾ ದಿಲ್ಯಾ ಮ್ಹಣ್ ತುಮಿ ಆಯ್ಕುನ್ ಆಸುಂಯೆತ್. ಆತಾಂ ಸಂಕ್ಷಿಪ್ತಾ ಥರಾನ್ ಬರಯ್ಲಾಂ ತಶೆಂ ದೆವಾನ್ ಆಪ್ಲಿ ಗುಪಿತ್ ಮಾಂಡಾವಳ್ ಮ್ಹಾಕಾ ಕಳಿತ್ ಕೆಲ್ಯಾ. ಆದ್ಲ್ಯಾ ಕಾಳಾರ್ ಖಿಂಯ್ಚೆಚ್ ಸಂತತಿಕ್ ಕಳಿತ್ ಕರುಂಕ್ ನಾತ್‌ಲ್ಲೊ ಹೊ ಗುಟ್, ಹ್ಯಾ ಕಾಳಾರ್ ದೆವಾನ್ ಆಪ್ಲ್ಯಾ ಪ್ರೇರಕ್ ಅತ್ಮ್ಯಾ ಮಾರಿಫತ್ ಭಾಗೆವಂತ್ ಧರ್ಮಾದುತಾಂಕ್ ಆನಿ ಪ್ರವಾದ್ಯಾಂಕ್ ಉಫಡ್ಲಾ. ಹೊಚ್ ತೊ ಗುಟ್: ಸುವಾರ್ತೆ ಮಾರಿಫತ್ ಜುದೆವಾಂ ಸವೆಂ ಹೆರ್ ಜಾತಿಂಚಿಯೀ ದೆವಾಚ್ಯಾ ದಾಯ್ಜಾಚಿಂ ಸಹವಾರಿಸ್ತಾರಾಂ; ತಿಯೀ ತೇಚ್ ಆನಿ ಎಕ್‌ಚ್ ಕುಡಿಚೆ ಸಾಂದೆ; ಕ್ರಿಸ್ತಾ ಜೆಜು ಥಂಯ್ ದೆವಾನ್ ದಿಲ್ಲ್ಯಾ ಭಾಸಾವ್ಣಾಂನಿ ತಿಯೀ ವಾಂಟೆಲಿ.

ದೆವಾಚೆಂ ಉತರ್ ಹೆಂ

ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಜೆಜು ಜುದೇಯಾ ಪ್ರಾಂತಾಚ್ಯಾ ಬೆತ್ಲೆಹೆಮ್ ಶಹರಾಂತ್ ಜಲ್ಮಲೊ. ತವಳ್ ಹೆರೊದ್ ರಾಜ್ಜಟ್ ಚಲಯ್ತಾಲೊ. ಜೆಜು ಜಲ್ಮಲ್ಯಾ ಉಪ್ರಾಂತ್ ಉದೆಂತಿ ಥಾವ್ನ್ ಥೊಡೆ ಜ್ಯೊತಿಶಿ ಜೆರುಜಲೆಮಾಕ್ ಯೇವ್ನ್ ವಿಚಾರುಂಕ್ ಲಾಗ್ಲೆ: “ಜುದೇವಾಂಚೊ ರಾಯ್ ಜಾವ್ಚ್ಯಾಕ್ ಜಲ್ಮಲಾ ತೊ ಭುರ್ಗೊ ಖಂಯ್ ಆಸಾ? ಉದೆಲ್ಲೆಂ ತೆಂ ತಾಚೆಂ ನೆಕೆತ್ರ್ ಆಮಿ ದೆಖ್ಲೆಂ ಆನಿ ಆಮಿ ತಾಕಾ ನಮಸ್ಕಾರ್ ಕರುಂಕ್ ಮ್ಹಣ್ ಆಯ್ಲಾಂವ್.” ಹೆಂ ಆಯ್ಕುನ್ ಹೆರೊದ್ ರಾಯ್ ಸಗ್ಳೊ ಘಾಬರೊ ಆನಿ ತೇಚ್ ಪರಿಂ ಸಗ್ಳೆಂ ಜೆರುಜಲೆಮ್. ತವಳ್ ಹೆರೊದಿನ್ ಪ್ರಮುಖ್ ಯಾಜಕಾಂಕ್ ಆನಿ ಲೊಕಾಚ್ಯಾ ಶಾಸ್ತ್ರಾಂಕ್ ಸಾಂಗಾತಾ ಆಪಯ್ಲೆ ಆನಿ ಕ್ರಿಸ್ತ್ ಖಂಯ್ ಜಲ್ಮುಂಚೊ ಆಸ್ಲೊ ತೇ ವಿಶಿಂ ತಾಂಚೇಲಾಗಿಂ ವಿಚಾರ್ ಕೆಲೊ. ತಾಂಣೆಂ ಸಾಂಗ್ಲೆಂ “ಜುದೇಯಾಚ್ಯಾ ಬೆತ್ಲೆಹೆಮ್ ಶಹರಾಂತ್, ಕಿತ್ಯಾಕ್ ಪ್ರವಾದ್ಯಾನ್ ಅಶೆಂ ಬರಯ್ಲೆಂ ಆಸಾ: ‘ಆನಿ ತುಂ, ಜುದಾ ಪ್ರಾಂತಾಚ್ಯಾ ಬೆತ್ಲೆಹೆಮಾ, ಜುದಾಚ್ಯಾ ಮುಖೆಲ್ಯಾಂ ಮಧೆಂ ತುಂ ಬಿಲ್ಕುಲ್ ಆತೀ ಲ್ಹಾನ್ ನ್ಹಯ್; ಕಾರಣ್ ತುಜೇ ಥಾವ್ನ್ ಉಬ್ಜತಲೊ ಏಕ್ ಫುಡಾರಿ, ಇಸ್ರಾಯೆಲಾಕ್, ಮ್ಹಜೇ ಪರ್ಜೆಕ್, ಚಲಯ್ತಲೊ ಗೊವಿ.’ ತವಳ್ ಹೆರೊದಿನ್ ತ್ಯಾ ಜ್ಯೊತಿಶ್ಯಾಂಕ್ ಕುಶ್ರಿನ್ ಆಪಯ್ಲೆ ಆನಿ ತೆಂ ನೆಕೆತ್ರ್ ತಾಂಕಾಂ ದಿಷ್ಟಿ ಪಡ್ಲಿ ವೇಳಾಘಡಿ ತಾಂಚೇ ಥಾವ್ನ್ ಸಮ್ಜುನ್ ಘೆತ್ಲಿ. ಉಪ್ರಾಂತ್ ತಾಣೆಂ ತಾಂಕಾಂ ಬೆತ್ಲೆಹೆಮಾಕ್ ಥಾಡ್ಲೆ ಮ್ಹಣುನ್: “ವಚಾ ಆನಿ ಬಾಳ್ಕಾಚಿ ಚಿತ್ರಾಯೆನ್ ಸೊಧ್ನಾ ಕರಾ, ತೊ ತುಮ್ಯಾಂ ಮೆಳ್ತಚ್ ಹಾಂಗಾ ಯೇವ್ನ್ ಮ್ಹಾಕಾ ಖಬರ್ ದಿಯಾ; ಹಾಂವೆಂಯೀ ವಚುನ್ ತಾಕಾ ನಮಸ್ಕಾರ್ ಕರಿಜಯ್.” ರಾಯಾಚೆಂ ಉತರ್ ಆಯ್ಕುನ್ ತೆ ಭಾಯ್ರ್ ಸರ್ನ್ ಗೆಲೆ. ತೆದ್ನಾಂ, ಉದೆತಾನಾ ತಾಂಣೆಂ ಪಳೆಲ್ಲೆಂ ನೆಕೆತ್ರ್ ಪರ್ತ್ಯಾನ್ ತಾಂಚೇ ಮುಖ್ಯಾನ್ ವೆತಾಲೆಂ ತೆಂ ಆನಿ ಶೆಕಿಂ ಬಾಳಕ್ ಆಸ್ಲೊ ತ್ಯಾ ಜಾಗ್ಯಾ ವಯ್ರ್ ವಚುನ್ ರಾವ್ಲೆಂ ತೆಂ ತಾಂಕಾಂ ದಿಸ್ಲೆಂ. ನೆಕೆತ್ರ್ ಪಳೆವ್ನ್ ತೆ ಭೋವ್ ಚಡ್ ಸಂತೊಸ್ ಪಾವ್ಲೆ. ಥಂಯ್ ಘರಾಂತ್ ಭಿರ್ತರ್ ಸರುನ್ ತಾಂಣೆಂ ಬಾಳ್ಕಾಕ್ ತಾಚೇ ಆವಯ್ ಮರಿಯೇ ಸಾಂಗಾತಾ ದೆಖ್ಲೊ ಆನಿ ಸರ್ಪಡೊನ್ ತಾಕಾ ನಮಸ್ಕಾರ್ ಕೆಲೊ. ಉಪ್ರಾಂತ್ ಆಪ್ಲಿಂ ದಿವ್ಯಾಂಚಿಂ ಚಿಲಾಂ ಉಗ್ತಿಂ ಕರ್ನ್ ತಾಂಣೆಂ ತಾಕಾ ಅರ್ಪಿಲೊ ಕಾಣಿಕೋ: ಭಾಂಗಾರ್, ಧುಂಪ್ ಆನಿ ರಗ್ತಾಬೋಳ್. ಪುಣ್ ಹೆರೊದಿ ಸರ್ಶಿಂ ತಾಂಣೆಂ ಪಾಟಿಂ ವಚನಯೆ ಮ್ಹಣ್ ದೆವಾನ್ ತಾಂಕಾಂ ಸೊಪ್ಣಾಂತ್ ತಾಕೆದ್ ದಿಲ್ಲ್ಯಾನ್, ದುಸ್ರಿಚ್ ವಾಟ್ ಧರ್ನ್ ಆಪ್ಣ್ಯಾ ಗಾಂವಾಕ್ ತೆ ಪಾಟಿಂ ಗೆಲೆ. ಥಾಂವ್‌ಥಾಂವಿಂ ವಚುನ್ ಮರಿಯೆಕ್, ಜುಜೆಕ್ ಆನಿ ಖಾವ್ಣೆಂತ್ ನಿದಾಯ್ಲಲ್ಯಾ ಬಾಳ್ಕಾಕ್ ತಾಂಣೆಂ ದೆಖ್ಲೆಂ. ಬಾಳ್ಕಾಕ್ ಪಳೆತಚ್, ತಾಚೇ ವಿಶ್ಯಾಂತ್ ದೇವ್‌ದುತಾನ್ ಸಾಂಗ್ಲೆಂ ಸಕ್ಕಡ್ ತಾಂಕಾಂ ಸಮ್ಜಲೆಂ. ಆನಿ ಗೊವಿ ಸಾಂಗ್ತಾಲೆ ತೆಂ ಆಯ್ಲೆಂ ಸಕ್ತಾಂ ಅಜಾಪ್ ಪಾವ್ಲಿಂ. ಪುಣ್ ಮರಿ ಹ್ಯೊ ಸರ್ವ್ ಸಂಗ್ತಿ ಆಪ್ಣ್ಯಾ ಕಾಳ್ಜಾಂತ್ ಜಗೊವ್ನ್ ದವರ್ನ್ ತ್ಯೊ ಆರಯ್ತಾಲಿ. ಶೆಕಿಂ, ಗೊವಿ ಆಪ್ಲೆಂ ಆಯ್ಕಲ್ಯಾ ಆನಿ ಪಳೆಲ್ಯಾ ಸಂಗ್ತಿಂ ಪಾಸತ್ ದೆವಾಚಿ ಮಹಿಮಾ ಗಾಯ್ತ್ ಆನಿ ತಾಚಿ ಸ್ತುತಿ ಕರಿತ್ ಪಾಟಿಂ ಗೆಲೆ.

ದೆವಾಚೆಂ ಉತರ್ ಹೆಂ